

കേരളത്തിലെ സമുദ്രോൽപന്ന സംസ്കരണ സംരംഭകർക്ക്

ആൻഡമനിൽ മൽസ്യ വ്യവസായ പാർക്ക്

• സംരംഭകർക്ക് അഴിമതിരഹിതമായ ഏക ജാലക സംവിധാനം

തോപ്പംപടി • കേരളത്തിലെ സമുദ്രോൽപന്ന സംസ്കരണ സംരംഭകർക്കായി ആൻഡമനിൽ മൽസ്യ വ്യവസായ പാർക്ക് തുറക്കുമെന്ന് ആൻഡമൻ നിക്കോബാർ ദ്വീപിൽ നിന്നുള്ള ഉന്നത സംഘം.

സെന്റ്രൽ ഇൻസിറ്റുട്ട് ഓഫ് ഫിഷറീസ് ടെക്നോളജി(സിഫ്റ്റ്) യുടെ സഹകരണത്തോടെ കൊച്ചിയിൽ സംഘടിപ്പിച്ച വ്യവസായ സംഗമത്തിൽ പങ്കെടുക്കാൻ എത്തിയതായിരുന്നു സംഘം.

ആൻഡമൻ തീരത്ത് 1.48 ടൺ മഞ്ഞച്ചുരയുടെ സാന്നിധ്യം ഫിഷറീസ് സർവ്വേ ഓഫ് ഇന്ത്യയുടെ സർവ്വേ ചൂണ്ടികാണിക്കുന്നു. പ്രതിവർഷം 65,000 ടൺ ട്യൂണ ഇവിടെ

നിന്നു പിടിച്ചെടുക്കാൻ കഴിയും. എന്നാൽ ഇപ്പോഴത്തെ കണക്കുപ്രകാരം വർഷം ആയിരം ടൺ പോലും പിടിക്കുന്നില്ല.

കാര്യക്ഷമമായ സംസ്കരണ, കയറ്റുമതി സംവിധാനം ഉണ്ടായാൽ ഇതുവഴി വലിയ വരുമാനം ഉണ്ടാക്കാൻ കഴിയുമെന്നാണ് അധികൃതരുടെ കണ്ടെത്തൽ.

ട്യൂണ മൽസ്യങ്ങളിൽ വച്ച് ഏറ്റവും രുചികരമായ മൽസ്യമാണ് യെല്ലോ ഫിൻ ട്യൂണ അഥവാ മഞ്ഞച്ചുര. പ്രത്യേകം സംസ്കരിച്ച മഞ്ഞച്ചുരയ്ക്കു രാജ്യാന്തര വിപണിയിൽ കിലോഗ്രാമിന് 1500-2000 രൂപ വിലയുണ്ട്.

കേരളത്തിൽ നിന്നുള്ള സംരംഭകരെ ദ്വീപിൽ കൊണ്ടുവന്നു കയ

റ്റുമതി വർദ്ധിപ്പിക്കാനാണ് ആൻഡമൻ അധികൃതരുടെ ശ്രമം. സംരംഭകർക്കായി തീർത്തും അഴിമതിരഹിതമായ ഏക ജാലക സംവിധാനം ഒരുക്കും.

ബോട്ടുകൾ സൂക്ഷിക്കാനും അറ്റകുറ്റപണി നടത്താനും ആധുനിക യാർഡുകൾ നിർമ്മിച്ചിട്ടുണ്ട്. പ്രതിദിനം 16 വിമാന സർവീസുകൾ ദ്വീപിലേക്കുണ്ട്. ദിവസവും ചെന്നൈ, കൊൽക്കൊത്ത എന്നിവിടങ്ങളിലേക്കു കപ്പൽ സർവീസും ഉണ്ട്.

വായു, ജല ചരക്കു നീക്കത്തിനു പ്രത്യേക പരിഗണന നൽകുമെന്ന് ആൻഡമൻ അഡ്മിനിസ്ട്രേറ്റിങ് ചീഫ് സെക്രട്ടറി അനിൽ മജുന്ദാർ, സെൻട്രൽ

ഐലൻഡ് അഗ്രികൾച്ചറൽ റിസർച്ച് ഇൻസ്റ്റിറ്റ്യൂട്ട് ഡയറക്ടർ ഡോ. എസ്. ദാംറോയ്, ഫിഷറീസ് സെക്രട്ടറി രമേശ് വർമ എന്നിവർ പറഞ്ഞു.

ആൻഡമനിലെ മൽസ്യബന്ധന സംസ്കരണ മേഖലയിൽ സിഫ്റ്റിന്റെ പുർണ്ണ സാങ്കേതിക സഹായം ഉണ്ടാകുമെന്ന് സിഫ്റ്റ് ഡയറക്ടർ ഡോ.സി.എൻ. രവിശങ്കർ പറഞ്ഞു.

മുൻ സിഎംഎഫ്ആർഐ ഡയറക്ടർ ഡോ. മോഹൻ ജോസഫ്, ഡോ. ചന്ദ്രശേഖർ എന്നിവർ പ്രസംഗിച്ചു. കേരളത്തിന്റെ വിവിധ മേഖലയിൽ നിന്നുള്ള ചെറുതും വലുതുമായ 130 സംരംഭകർ സമ്മേളനത്തിൽ പങ്കെടുത്തു.

അക്യാ സൂംബ വ്യായാമ പരിശീലനം

കൊച്ചി • ആയാസരഹിതമായി ആസ്വദിച്ചു ചെയ്യാവുന്ന നവീന വ്യായാമ രീതിയായ 'അക്യാ സൂംബ', സ്ഥാപക മനീയ ബ്രൗണിങ് പരിചയപ്പെടുത്തി. സൂംബ ബ്രാൻഡ് അംബാസഡർ സുചേതാ പാലും ഹോട്ടൽ ക്രൗൺ പ്ലാസയിൽ നടന്ന പരിശീലന പരിപാടിയിൽ പങ്കെടുത്തു. അക്യാ സൂംബ വ്യായാമമുറകൾ പരിശീലിപ്പിക്കുന്നതിനൊപ്പം ഇതിന്റെ പ്രയോജനങ്ങളെക്കുറിച്ചു ക്ലാസുകളും നടന്നു.

രണ്ടാഴ്ചയിൽ ഒന്നോ രണ്ടോ തവണ മാത്രം ഈ വ്യായാമം ചെയ്താൽ മതിയാവും. വീൽ ചെയറിന്റെ സഹായത്തോടെ നടക്കുന്ന വർക്കോ, ഫിസിയോ തെറപ്പി ചെയ്യുന്നവർക്കോ പോലും അക്യാ സൂംബ വ്യായാമം ചെയ്യാം വെള്ളത്തിൽ നിന്നുകൊണ്ടു വ്യായാമം ചെയ്യുന്നതിനാൽ പരുക്കേൽക്കാനുള്ള സാധ്യതയുമില്ല.

കൊച്ചിയിൽ കഴിഞ്ഞ മൂന്നു മാസമായി അക്യാ സൂംബ പരിശീലനം നൽകുന്ന കടവത്ര ജവാഹർ നഗറിലെ പാഷൻ ദ് ഫിറ്റ്നസ് സ്റ്റുഡിയോയും ജസ്റ്റ് ഷൈൻ ജിമ്മും ചേർന്നാണ് അക്യാ സൂംബ പരിശീലന പരിപാടി സംഘടിപ്പിച്ചത്.